

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

- उच्चतम न्यायालय ने आधार अनिवार्य बनाने केन्द्र सरकार की अधिसूचना के खिलाफ अंतरिम आदेश देने से इंकार कर दिया है।
- द्वीपसमूह के स्कूलों में इस शिक्षा सत्र से टेली एजुकेशन की शुरुआत की जाएगी।
- अंडमान निकोबार तटरक्षक बल द्वारा प्रत्येक सप्ताह तटों की सफाई करने का निर्णय लिया गया है।
- द्वीपों के मेडिकल कॉलेज में प्रथम वर्ष में प्रवेश के लिए आवेदन फार्म जारी करने का काम आज से आरंभ हो गया है।
- उत्तरी अंडमान के सीतानगर पंचायत में आज चालीस से अधिक परिवारों को रसोई गैस के निशुल्क कनेक्शन दिए गए।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

उच्चतम न्यायालय ने विभिन्न सामाजिक कल्याणकारी योजनाओं का लाभ लेने के लिए आधार अनिवार्य बनाने की केन्द्र सरकार की अधिसूचना के खिलाफ अंतरिम आदेश देने से इंकार कर दिया। न्यायमूर्ति ए. एम. खानविल्कर और न्यायमूर्ति नवीन सिन्हा की अवकाश पीठ ने कहा कि सिर्फ इस आशंका पर अंतरिम आदेश पारित नहीं किया जा सकता कि सरकार आधार न होने के कारण लोगों को विभिन्न सामाजिक कल्याणकारी योजनाओं का लाभ लेने से वंचित रख सकती है।

अपर सौलिसीटर जनरल तुषार मेहता ने कहा कि केन्द्र सरकार ने उन लोगों के लिए आधार पंजीकरण सीमा तीस जून से बढ़ाकर तीस सितम्बर कर दी है जो अभी इसके बिना कल्याणकारी योजनाओं का लाभ ले रहे हैं।

उच्चतम न्यायालय ने सुनवाई के लिए अगली तारीख सात जुलाई तय की है।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

द्वीपसमूह में शिक्षा में सुधार के लिए प्रयास किए जा रहे हैं। शिक्षा सचिव तनवी गर्ग ने आकाशवाणी समाचार के साथ बातचीत में बताया कि कुछ दिन बाद शुरु हो रहे शिक्षा सत्र में टेली एजुकेशन की शुरुआत की जाएगी।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

स्वतंत्रता दिवस के अवसर पर उपराज्यपाल के प्रशस्ति पत्र से सम्मानित करने के लिए सरकारी कर्मचारियों तथा गैर-सरकारी कर्मचारियों से आवेदन मांगे गए हैं। कला, संस्कृति, वाणिज्य, शिक्षा, खेल-कूद और समाज कल्याण के क्षेत्र में उल्लेखनीय कार्य करने वाले लोगों को प्रशस्ति पत्र मिलेगा। इसके लिए निर्धारित प्रपत्र में आवेदन पंचायती राज संस्थाओं के सदस्यों, वार्ड पार्षद या जन-प्रतिनिधियों के माध्यम से अपने विवरण के साथ सॉफ्टकॉपी सचिव कार्मिक के पास जमा किए जा सकते हैं।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

दक्षिण अंडमान पुलिस ने पोर्ट ब्लेयर में मोहनपुरा में एनिडको की शराब दुकान में शराब की चोरी करने वाले एक व्यक्ति को गिरफ्तार किया है। दो माह पूर्व हुए इस चोरी के वारदात में पुलिस ने सृष्टि नगर निवासी छत्तीस वर्षीय मसहय्या को गिरफ्तार किया है। पुलिस को इसके पास से चोरी की शराब की बोतले भी बरामद हुई है।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

अंडमान निकोबार तटरक्षक बल द्वारा प्रत्येक सप्ताह तटों की सफाई करने का निर्णय लिया गया है। हाल ही में सरकार की स्वच्छ भारत अभियान के तहत तटरक्षक की ओर से मरीना पार्क तट पर सफाई अभियान चलाया गया और इसमें तटरक्षक जहाज 'विश्वस्त' के सहयोग से करीब दो सौ मीटर तटों की सफाई की गई और चार सौ किलो तक कूड़े-कचरे एकत्र किए गए। बाद में इसे नगरपालिका के सुपुर्द कर दिया गया। ज्वार के समय यह अभियान चलाया गया, जिससे तटों की ज्यादा हिस्से की सफाई हो सके। सफाई अभियान के दौरान तटों को गंदा न करने और लोगों को जागरूक करने के लिए बैनर भी प्रदर्शित किए गए। अन्य तटों पर भी इस तरह का अभियान चलाया जाएगा।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;&lt;&gt;

अंडमान निकोबार चिकित्सा संस्थान में प्रथम वर्ष के एम.बी.बी.एस पाठ्यक्रमों में प्रवेश के लिए आवेदन फार्म जारी करने का काम आज से आरंभ हो गया। उम्मीदवार बारह जुलाई तक आवेदन जमा कर सकते हैं। सत्रह जुलाई को योग्यता सूची जारी होगी। पहले चरण का परामर्श पच्चीस जुलाई को, दूसरे का सत्ताईस जुलाई और तीसरे चरण के लिए परामर्श इक्कीस जुलाई को होगा। जरूरत पड़ी, तो पच्चीस अगस्त को विशेष परामर्श होगा। परामर्श के लिए घोषित तिथियों में बदलाव हो सकता है। उम्मीदवारों से कहा गया है कि वे लगातार एनिम्स की वेबसाइट और संस्थान के नोटिस बोर्ड देखते रहें। पाठ्यक्रम के लिए विवरणिका संबंधी जानकारियां कॉलेज के वेबसाइट में उपलब्ध हैं।

<><><><><><><><><>

कृषि विभाग और आत्मा की ओर से द्वीपों के आठ ग्राम पंचायतों में खरीफ अभियान चलाया गया। इसमें पन्द्रह गांवों को शामिल कर प्रधानमंत्री फसल बीमा योजना, प्रधानमंत्री कृषि सिंचाई योजना, बीज उपचार, किसान क्रेडिट कार्ड जैसे कई विषयों पर किसानों को जानकारी दी गई। मायाबन्दर अंचल के विभिन्न गांवों में आयोजित बारह दिवसीय इस अभियान में करीब साढ़े चार सौ किसानों ने भाग लिया।

उधर, कार निकोबार के किन्मय गांव में आज अभियान चलाकर कृषि विभाग द्वारा क्रियान्वित की जा रही विभिन्न प्रकार की सरकारी योजनाओं की जानकारी दी गई। कार्यक्रम में कृषि सहायक एम.के. श्रीदास और विभिन्न गांवों के प्रमुखों ने भी अपने विचार व्यक्त किए।

<><><><><><><><><>

सूक्ष्म, लघु और मझौले उद्यम मंत्रालय ने डिजिटल इंडिया मिशन को सफल बनाने के अपने प्रयासों को तेज करते हुए डिजिटल एम.एस.एम.ई योजना की शुरुआत की है। इस योजना में कम्प्यूटर नेटवर्किंग तकनीक-क्लाउड कम्प्यूटिंग का इस्तेमाल होता है जो सूक्ष्म, लघु और मझौले उद्यमों के लिए स्वदेशी बुनियादी सुविधाओं के मुकाबले किफायती और विश्वसनीय है।

<><><><><><><><><>

गैर-सरकारी संगठन बटरफ्लाई की ओर से आज से डिगलीपुर के सुभाषग्राम पंचायत समिति हॉल में दोस्ती शीर्षक से दो दिवसीय कार्यक्रम का आयोजन किया जा रहा है। बच्चों के लिए आयोजित इस कार्यक्रम का उद्घाटन पंचायत प्रमुख श्यामल मंडल ने किया। उन्होंने अपने संबोधन में बच्चों को सही मार्गदर्शन देने का अनुरोध किया। सम्माननीय अतिथि सीतानगर पंचायत प्रधान सुश्री बुलबुल ने कहा कि बच्चों का सर्वांगीण विकास होना चाहिए और उनमें आत्मविश्वास उत्पन्न करना चाहिए, ताकि वे सही कैरियर का चुनाव कर सकें। उन्होंने बच्चों से अनुरोध किया कि वे जीवन में आगे बढ़ने के लिए लक्ष्य निर्धारित करें।

<><><><><><><><><>

उज्ज्वला योजना के तहत आज उत्तरी अंडमान के सीतानगर पंचायत के तैंतालीस परिवारों को निशुल्क रसोई गैस के कनेक्शन दिए गए। पंचायत प्रधान सुश्री बुलबुल ने संबंधित परिवारों को इसका वितरण किया। इस अवसर पर उन्होंने कहा कि सरकार की योजना है कि प्रत्येक गरीब परिवार को रसोई गैस के कनेक्शन दिए जाएं, ताकि उन्हें चूल्हे से निकलने वाली धुंओं से बचाया जा सके और वे स्वस्थ भी रह सकें। इस अवसर पर भारतीय तेल निगम के अधिकारी भी उपस्थित थे।

<><><><><><><><><>

हज यात्रा में जाने वाले श्रद्धालुओं के लिए चार जुलाई को जी.बी. पंत अस्पताल में मेनिनजैटीस, इन्फ्लूजा और मौखिक पॉली टीकाकरण का कार्य किया जाएगा। संबंधित हज यात्रियों से कहा गया है कि वे चार जुलाई को सुबह दस बजे इसका लाभ उठाएं।

<><><><><><><><><>

दक्षिण-पश्चिम मानसून के प्रभाव से द्वीपसमूह में कई स्थानों पर वर्षा हो रही है। इसके चलते वायु की गति पच्चीस से पैतीस किलोमीटर प्रतिघंटा रहेगी, जिसके बढ़कर पैतालीस किलोमीटर प्रतिघंटा होने की संभावना है। मछुआरों को समुद्र में जाते समय सावधानी बरतने की सलाह दी गई है। किसी भी आपात स्थिति में आम जनता राज्य और जिला नियंत्रण कक्ष से सम्पर्क कर सकती हैं।

इस बीच, आज पोर्ट ब्लेयर और आस-पास के क्षेत्रों में बयालीस दशमलव छः मिली मीटर वर्षा दर्ज की गई।

<><><><><><><><>

ब्रिचगंज लांग रेंज में इस महीने की उनतीस और तीस तारीख को छोटे हथियारों से सुबह साढ़े नौ बजे से फायरिंग अभ्यास किया जाएगा। इसके अलावा एक जुलाई को बर्डलाइन पुलिस फायरिंग रेंज में सुबह चार बजे से फायरिंग अभ्यास चलेगा। आम जनता सहित ग्रामवासियों को फायरिंग रेंज से दूर रहने को कहा गया है।

<><><><><><><><>